

د ائفای فقہاء مطابق

د روزې مهمې مسئلې

مؤلف

پروفیسر سید عمر آغا

د حنفی فقہی مطابق

د روژې مهمې مسئلې



مؤلف

مفتی سید عمر آغا

سريزه

الحمد لله وكفى و سلامٌ على عباده الذين اصطفى، أما بعد:

دا څرگنده خبره ده چې کله يو مسلمان د کوم فرض عبادت په ادا کولو مکلف شي، نو د هغه عبادت اړوند ضروري مسائل زده کول پرې فرض عين گرځي، تر څو خپل عبادت د شريعت له اصولو سره سم ادا کړي. له همدې جملې څخه د **رمضان المبارک د مياشتني روژه** ده چې مسلمانان يې هر کال په شوق او مينې سره نيسي، خو په ډېرو احکامو او ضروري مسئلو کې ناخبره وي.

له همدې امله اړتيا وه چې د روژې د مهمو او ضروري مسئلو يوه داسې رساله وليکل شي چې په پښتو ژبه، ساده انداز او آسانه بيان ترتيب شوې وي، تر څو عام مسلمانان ترې گټه واخلي.

نو په همدې مقصد دا رساله ترتيب شوه، چې په دې کې د روژې مهم او ضروري مسائل د **حنفي فقهي مطابق** راټول شوي دي، په ځانگړي ډول د **مېرمنو اړوند مسائل** په وضاحت سره بيان شوي دي، او همدارنگه د روژې **جديد مسائل** هم پکې ځای پر ځای شوي دي، چې د دې رسالې اهميت نور هم زياتوي.

الله تعالى دي دا مختصره رساله په خپل دربار کې قبوله کړي او موږ ټولو ته دي د شريعت د اصولو سره سم ټول عباداتونه ادا کولو توفيق را کړي. آمين

والله ولي التوفيق

مفتي سيد عمر آغا

لړ لیک

- 6 د روژې په هکله
- 8 زه ولي د روژې مسایل زده کړم؟
- 9 د روژې مسئلې
- 10 د نیت مسئلې
- 13 د روژې مفسدات
- 20 د روژې مکروهات
- 24 د هغو شيانو بيان چې نه روژه په ماتېږي او نه هم مکروه کېږي:
- 27 د روژې مستحبات
- 28 د کفارې مسئلې
- 31 د مريض، معذور، شيخ فاني او د فديې مسئلې
- 35 د مېرمنو اړوند مسئلې
- 44 د نوي ځوان شوی هلک او انجلۍ مسئلې
- 45 د روژې جديد مسئلې
- 55 د اعتکاف مسئلې

د صدقة الفطر (سرسایې) مسئلې 59

د مؤلف په اړه 65

بسم الله الرحمن الرحيم

د روژې په هکله

روژه د اسلام د پنځو رکنونو څخه یو مهم رکن دی چې د هجرت په دویم کال د شعبان په میاشت کې فرض شوې ده، روژه د خیر او برکاتو حاصلولو یو داسې موسم دی چې هر مومن یې په همدې موسم کې په ګټه کولو مامور شوی دی، په همدې میاشت کې قرآن شریف پر محمد ﷺ را نازل شوی دی، څوک چې د رمضان المبارک د میاشتي روژې یوازې د الله ﷻ لپاره ونیسي د هغه مخکنی ټول ګناهونه بخښل کیږي، د رمضان المبارک د میاشتي په راتګ سره د آسمانونو دروازې، د جنتونو دروازې او د الله تعالی د رحمت دروازې خلاصې شي، د دوزخ او جهنم دروازې بندي کړل شي، په دې میاشت کې هره ورځ ملائکې اعلان کوي: ای د خیر غوښتونکيه! وړاندې راشئ، ای د بدۍ غوښتونکيه! ودړیږئ (ګناهونه پرېږدئ)، د الله تعالی له لوري د دې میاشتي په هره شپه کې ډیر خلګ د دوزخ څخه آزاد کړل کیږي، د دې میاشتي په ورځ کې روژې فرض کړل شوي دي او په شپه کې یې تراویح سنت کړل شوي دي، په دې میاشت کې د روژه دار د هر ښه کار ثواب تر اووه سوه چنده پورې ورکول کیږي چې دا په دې میاشت کې د الله ﷻ له لوري د بندگانو لپاره یوه ځانګړې ډالۍ ده، په دې میاشت



کې د مومن په رزق کې پراختیا راځي، که مومن د دې میاشتي په قدر پوه شي نو دغه آرزو به وکړي چې کاشکي ټول عمر روژه شي، په دې میاشت کې نفلي عبادت ادا کول داسي ثواب لري که په نورو میاشتو کې چې فرض عبادت یو څوک ادا کړي، او په دې میاشت کې فرضي عبادت ادا کول داسي ثواب لري لکه یو څوک چې د کال په نورو میاشتو کې (۷۰) اویا فرض عبادتونه ادا کړي، څوک چې په دې میاشت کې د روژه مات پر وخت روژه دار ته د روژې ماتولو لپاره یو شی (که خورما وي، که یو غږپ اوبه وي او که یو غږپ شیدې وي) ورکړي دغه کس ته به الله ﷻ درې انعامونه ورکړي: (۱) ټول گناهونه به ور معاف کړي، (۲) دی به د دوزخ له اور څخه آزاد کړي، (۳) او ده ته به د هغه روژه دار د روژې په شان ثوابونه ورکړي او په دې سره به د روژه دار په ثواب کې هیڅ کموالی نه راځي، په دې میاشت کې د محمد ﷺ امت ته پنځه داسي مخصوص شیان ورکړل شوي دي چې بل امت ته نه دي ورکړل شوي: (۱) د روژه دار د خولې بدبویی د الله ﷻ په نزد له مشکو څخه خوره ده، (۲) روژه دارانو ته ماهیان د مغفرت دعاوې کوي ترڅو چې دوی روژې نه وي ماتي کړي، (۳) له دوی لپاره هره ورځ جنت مزین کیږي او الله ﷻ جنت ته فرمایي: نږدې ده چې زما نیک بنده گان د دنیا خوارې له ځان څخه وغورځوي او ستا خوا ته راشي، (۴) ټول سرکنبه شیطانان په ځنځیرونو تړل کیږي، (۵) د دې میاشتي په



آخره شپه کې ټولو روژه دارانو ته مغفرت کېږي، د روژه نیوونکي دعا تر هغه پورې قبلېږي ترڅو چې یې روژه نه وي ماته کړی، په دې میاشت کې یوه شپه ده چې هغه د زرو میاشتو څخه غوره ده، خلاصه دا چې دا میاشت په بشپړ ډول د خیر، ثوابونو او ګټې میاشت ده.

زه ولې د روژې مسایل زده کړم؟

دا چې په اسلام کې د دې میاشتي ډیر لوړ مقام دی او د کال پر نورو میاشتو ډیر زیات فضیلت لري، له دې میاشتي د برکتونو څخه یواځې هغه کس په پوره ډول برخمن کیدلای شي چې د دې میاشتي اړوند دیني او شرعي مسایلو باندې خبر وي ځکه به له علمه عمل کول ډیرې وخت د ګټې پر ځای تاوانې وي نو ځکه دا لازمي ده چې د دې میاشتي اړوند مسایلو باندې موږ ځانونه پوه کړو.



د روژې مسئلې

مسئله ۱: د سهار د سپېدو څخه بيا تر لمر لوېدو پورې، په نيت كولو سره د خوراك، څښاك او نفسياتي خواهشاتو (كوروالي) پرېښودل، دغه عمل ته د شريعت په اصطلاح كې روژه ويل كيږي.

مسئله ۲: روژه د اسلام د پنځو اركانو څخه يو ركن دى چې فرضيت يې په قرآن شريف، سنت نبي ﷺ او د امت په اجماع سره ثابت دى. ^(۱)

مسئله ۳: د روژې د فرضيت څخه انكار كوونكى كافر دى او بې له عذر يې پرېښيدونكى سخت گناهگار او فاسق دى. ^(۲)

مسئله ۴: روژه پر هر مسلمان، عاقل، بالغ، مقيم او د روژې نيولو ځواك لرونكي داسې كس باندي فرض ده چې د موانعو (حيض و نفاس) څخه خالي وي. ^(۳)

(۱) بدائع الصنائع: ۷۵/۲، شامي: ۳۱۳/۶.

(۲) بدائع الصنائع: ۷۵/۲، شامي: ۳۱۳/۶.

(۳) بدائع الصنائع: ۷۵/۲، شامي: ۳۱۳/۶.

مسئله ۵: څوک چې لیونی وي، یا کوچنی وي، یا مسافر وي، یا د روژې نیولو ځواک نه لري، او یا هم یوه میرمن د حیض یا نفاس په حالت کې وي، پر دوی باندې روژه نیول فرض نه ده. (4)

مسئله ۶: پر نابالغ باندې روژه نه ده فرض خو هلک او انجلۍ چې ځواني ته نږدې وي، له روژې سره د عادت کولو په خاطر باید روژې ونیسي. (5)

د نیت مسئلې

مسئله ۱: نیت د زړه د ارادې نوم دی، په ژبه سره د روژې نیت کول لازمي نه دي. (6)

مسئله ۲: کوم عربي توري چې په خلگو کې د نیت لپاره مشهور دي لکه (و بصوم غذا نويت من شهر ...) د دې هېڅ ثبوت په شریعت کې نشته، که یې څوک ثابت وبولي او وایي یې نو دا بدعت دی. (7)

(4) بدائع الصنائع: ۷۵/۲، شامي: ۳۱۳/۶.

(5) بدائع الصنائع: ۷۵/۲، شامي: ۳۱۳/۶.

(6) الفتاوی الهنديه: ۱۹۵/۱.

(7) الفتاوی الهنديه: ۱۹۵/۱.

مسئله ۳: د سهار د سپېدو څخه بيا تر لمر لوېدو پورې، د دې ټول وخت، نيمايي وخت ته په فقه کې نصف النهار شرعي وايي. (8)

مسئله ۴: که يو څوک د رَمَضان المبارک مياشتې د روژې نيولو اراده لري بهتره دا ده چې د شپې د روژې نيولو نيت وکړي، که يو څوک د شپې د روژې نيولو نيت ونه کړي، هغه لږه پکار ده چې د نصف النهار شرعي تر مخه د روژې نيولو نيت وکړي په دې شرط چې خوراک او څښاک به يې نه وي کړي (يعني داسې کار به يې نه وي کړی چې روژه پرې ماتېږي). (9)

مسئله ۵: که يو څوک د روژې په مياشت کې داسې ووايي چې نن زما روژه ده يا مې نفلي روژه ده په دواړو صورتونو کې يې دغه روژه د فرضي روژې پر ځای درېږي ځکه د رَمَضان المبارک مياشت د فرضي روژې لپاره خاص او متعين ده. (10)

(8) الفتاوى الهندية: ۱/۱۹۵.

(9) الفتاوى الهندية: ۱/۱۹۵.

(10) بدائع الصنائع ۲/۲۲۶.

مسئله ۶: د روژې د میاشتې د هري ورځې د روژې لپاره جلا جلا نیت کول لازمي او ضروري دی، د ټولې میاشتي لپاره یو نیت کول کفایت نه کوي.

(11)

مسئله ۷: د شپې د روژې نیت کوونکې د سپېدو تر راختلو پورې خوراک، خنباک او کوروالی کولای شي، او دا کارونه یې د شپې پر نیت کوم اثر نه کوي او نه یې هم په ثواب کې کمی راځي. (12)

مسئله ۸: بې له نیت کولو باندې روژه نه صحیح کیږي که څه هم خوراک، خنباک او کوروالی یې پرېښي وي ځکه د فرضي روژې نیولو لپاره نیت حتمي او ضروري دی. (13)

(11) فتاوی الهنديه: ۱۹۵/۱، شامي: ۳۸۰/۲.

(12) سورة البقرة: ۱۸۷.

(13) الفتاوی الهنديه: ۱۹۵/۱.

مسئله ۹: پېښلمې (پېښمنۍ) ته را کښېنستل او پېښلمۍ کول که څه هم یو غړپ اوبه وڅښي، همدا عمل یې د نیت پر ځای درېږي. (14)

د روژې مفسدات

مسئله ۱: په خوراک کولو، څښاک او جماع کولو سره روژه فاسدېږي که قصدا وي او که په زور (اکراه) وي. (15)

مسئله ۲: که یو چا د روژه دار په خوله کې په زوره د خوراک یو شی ور واچوی او هغه د حلق څخه لاندې ولاړې نو روژه یې فاسد ده، قضاء پرې لازم ده بې له کفارې. (16)

مسئله ۳: د خولې مینځولو وخت کې که اوبه د روژه دار د حلق څخه لاندې بې له قصد ولاړې شي، روژه یې فاسد ده، قضاء پرې لازم ده بې له کفارې. (17)

(14) الفتاوی الهنديه: ۱۹۵/۱.

(15) الفتاوی الهنديه: ۲۰۲/۱.

(16) الفتاوی الهنديه: ۲۰۲/۱.

(17) الفتاوی الهنديه: ۲۰۲/۱.

مسئله ۴: خاوره، ډبره یا دې ته ورته هر هغه شی چې د غذا، دوا یا لذت (خوند) په توګه نه استعمالیږي که یې قصداً وخورې، روژه یې فاسد ده، قضاء پرې لازم ده بې له کفارې. ⁽¹⁸⁾

مسئله ۵: په غوړ کې مایع دوا یا تیل اچول، روژه فاسدوي، د استعمال په صورت کې د روژې قضاء په لازمیږي بې له کفارې. ⁽¹⁹⁾

مسئله ۶: د لمبېدو په وخت کې غوړ ته که اوبه ولاړي شي، د صحیح قول مطابق روژه نه فاسدیږي، که احتیاطاً یوه روژه قضاء راوگرځوي بهتره ده. ⁽²⁰⁾

مسئله ۷: د روژې په حالت کې د بدن څخه که وینه راووځي، روژه نه فاسدیږي. ⁽²¹⁾

مسئله ۸: د روژې په حالت کې د بل چا څخه وینه اخیستل یا بل چا ته وینه ورکولو سره روژه نه فاسدیږي خو دومره وینه به ورکوي چې روژه دار

⁽¹⁸⁾ المحيط البرهانی: ۳۵۳/۳.

⁽¹⁹⁾ المحيط البرهانی: ۳۴۷/۳.

⁽²⁰⁾ المحيط البرهانی: ۳۴۷/۳، شامي: ۳۹۶/۲، الفتاوى الهندية: ۲۰۶/۱، خانيه: ۳۶۴/۲.

⁽²¹⁾ بدایع الصنائع: ۹۲/۲.

کمزور نشي، د کمزوري په صورت کې وینه ورکول مکروه عمل دی خو بیا یې هم روژه نه خرابیږي. ⁽²²⁾

مسئله ۹: د غابو څخه راغلی وینه که تر حلق تېره شي نو څلور صورتونه دي:

(۱). وینه پر لارې غالبه وي، (۲) وینه او لارې سره یو شان وي، (۳) د وینو خوند په حلق (ستوني) کې حس شوی وي، که دغه درې صورتونو څخه یو صورت و نو بیا روژه فاسد ده، یواځې به قضاء راگرځوي بې له کفارې، (۴) چې په هغه درېو صورتونو کې یو صورت هم نه وي (یعنې لارې پر وینو غالب وي، د وینو خوند په حلق کې نه وي حس شوی) په دې صورت کې روژه نه فاسدیږي. ⁽²³⁾

مسئله ۱۰: د قی وهلو ډیر صورتونه دي خو یواځې په دوو صورتونو کې په قی روژه خرابیږي:

اول: چې په ډکه خوله قصدا قی ووهي، **دویم:** قی خو بی اختیاره راغلی وي، خو د یو نخود په اندازه یا زیات قصدا ورڅخه تېر کړي او روژه یې هم

⁽²²⁾ الفتاوی الهنديه: ۲۰۰/۱، بدایع الصنایع: ۹۳/۲.

⁽²³⁾ شامي: ۴۲۲/۳.

په یاد وي، په دغه دواړو حالتونو کې یې روژه فاسد ده، یواځې قضاء پر سته بې له کفارې. ⁽²⁴⁾

مسئله ۱۱: په غابڼو کې بند پاتې شی که یو څوک تېر کړي که دا شی د یو نخود په اندازه وي یا تر نخود ډیر وي نو روژه یې فاسد ده، قضاء پرې لازم ده بې له کفارې، او که تر یو نخود کم وي بیا روژه نه په فاسدېږي، او که چیرې یو ځل د غابڼو څخه هغه شی تر خولې را وباسي بیا یې تېر کړي، روژه یې فاسدېږي که دا شی لږ وي او که ډیر. ⁽²⁵⁾

مسئله ۱۲: که د پوزي وینه و بهېږي، او د پوزي له لاري تر ستوني لاندي ولاړه شي، روژه په فاسدېږي، قضاء به راوړي بې له کفارې. ⁽²⁶⁾

مسئله ۱۳: د روژې په حالت کې غابڼ کابل د اړتیا په وخت کې روا دی په دې شرط چې وینه او دوا به ستوني ته نه ځي، که چیرې دوا یا وینه

⁽²⁴⁾ شامي: ۴۵۱/۳-۴۵۰.

⁽²⁵⁾ شامي: ۱۷۹/۲.

⁽²⁶⁾ الفتاوی الخانيه: ۲۱۱/۱.

ستوني ته ولاړه شي او پر ناږو غالبه وي، يا يې خوند په ستوني کې محسوس شي، روژه يې فاسديږي، قضاء به راگرځوي بې له كفارې.⁽²⁷⁾

مسئله ۱۴: يو چا په هېره سره خوراک، خېناک وکې او يا يې لږ بې اختيار قې ووھې، (په دې صورتونو کې روژه نه ماتېږي) او دې فکر وکړي چې روژه مې ماته شوه بيا يې قصدا خوراک يا جماع وکړل نو په دا صورت کې يې روژه فاسديږي، قضاء به راگرځوي بې له كفارې.⁽²⁸⁾

مسئله ۱۵: يو څوک له خوب څخه د پېښلمې لپاره د سپېدو تر راختلو وروسته را کښېناستی او ده فکر وکې چې سپېدې نه دي را ختلي او خوراک وکړي وروسته خبر شي چې سهار شوی دی او يا هم د روژه مات پر وخت د ورېځې له وجې يې فکر وکاوه چې د ماښام وخت را داخل شوی دی او روژه ماته کړي، وروسته خبر شي چې نه دی ماښام شوی، په دواړو صورتونو کې يې روژه فاسد سول، يواځې به قضاء رواړي.⁽²⁹⁾

⁽²⁷⁾ شاميه: ۴۲۲/۳.

⁽²⁸⁾ بدايع الصنايع: ۲۵۷/۲.

⁽²⁹⁾ بدائع الصنائع: ۲۵۷/۲.

مسئله ۱۶: د روژې په حالت کې بیړی، سیگریټ، چلم څکول روژه فاسدوي او په دې سره یواځې قضاء لازمیږي نه کفاره. ⁽³⁰⁾

مسئله ۱۷: د روژې په حالت کې قصدا د موټرانو یا د بل شی دود په خپل اختیار سره کښول، روژه فاسدوي، او قضاء په لازمیږي بې له کفارې. ⁽³¹⁾

مسئله ۱۸: د روژې په حالت کې نسوار کول، روژه فاسدوي او قضاء په لازمیږي بې له کفارې. ⁽³²⁾

مسئله ۱۹: د روژې په حالت کې دوا مقعد ته داخلول که جامد وي او که سیال په دواړو صورتونو کې روژه په فاسدیږي، په دې سره قضاء لازمیږي نه کفاره. ⁽³³⁾

مسئله ۲۰: که روژه دار په اوبو، دوا او تیلو باندې لونده ګوته خپل مقعد ته داخل کړي، روژه یې فاسد ده، قضاء پر شته نه کفاره. ⁽³⁴⁾

⁽³⁰⁾ الشامي: ۳۲۲/۳.

⁽³¹⁾ الشامي: ۳۹۵/۲.

⁽³²⁾ الفتاوى الهندية: ۳۹۵/۲، فتاوى دارالعلوم دیوبند: ۴۲۸/۳.

⁽³³⁾ الدر مع الرد: ۴۰۲/۲.

⁽³⁴⁾ فتاوى الهندية: ۲۰۴/۱.

مسئله ۲۱: که یو روژه دار ته د روژې په حالت کې احتلام وشي، او دې په دی نیت خوراک او خښاک وکړي چې روژه مې فاسد شوه، پر ده باندي قضاء لازمیږي بې له کفارې - که څه هم احتلام روژې ته هیڅ ضرر نه رسوي- (35)

مسئله ۲۲: د روژې په حالت کې که یو څوک موټک ووهي (یعني خپل مني راوباسي) په دې سره روژه فاسدیږي، قضاء پرې لازم ده بې له کفارې. (36)

مسئله ۲۳: که روژه دار مایع دوا پوزه کې واچوي، روژه یې خرابیږي، قضاء پرې لازمیږي، او که جامد شی پوزه کې داخل کړي او هغه داخل ته نشي ولاړ، روژه یې نه فاسدیږي او که د دې یقین وشي چې دوا تر داخل پوري ولاړل نو بیا په جامد شي باندي هم روژه فاسدیږي. (37)

مسئله ۲۴: د روژې په حالت کې د خپلي میرمنې سره د هغې په خوبه نږدېکت کولو باندي د دواړو روژه فاسدیږي، او پر دواړو قضاء او کفاره

(35) الشامي: ۴۰۶-۴۰۱/۲.

(36) الشامي: ۳۹۹/۲، البحر الرائق: ۲۷۲/۲.

(37) الشامي: ۴۰۲/۲.

لازمېرې که څه هم يو لا انزال ته نه وي رسېدلې (يعني که د سړي د ذکر سر د ميرمني په فرج کې پټ شو او انزال و نه شي، هم قضاء او كفاره پر دواړو لازم ده).⁽³⁸⁾

مسئله ۲۵: که روژه دار زياتي اوبشکې تېرې کړي يا د اوبشو څاڅکې په خوله کې جمع کړي بيا يې په يوه پلا تېرې کړي، روژه يې فاسد ده، قضاء پرې لازم ده بې له كفارې.⁽³⁹⁾

د روژې مکروهات

مسئله ۱: د روژې په حالت کې که يو څوک په خوله کې ډيري لارې يوځای کړي بيا يې په يوه پلا تېرې کړي، دغه کار مکروه دی او په مازي لاړو تېرولو سره روژه نه مکروه کېږي، روژه دار دې خپل لارې تېروي، په دې خاطر دې نه توکي چې په دې سره مې روژه خرابېږي.⁽⁴⁰⁾

⁽³⁸⁾ الشامي: ۴۰۹/۲.

⁽³⁹⁾ الشامي: ۴۳۴/۳.

⁽⁴⁰⁾ الفتاوى الهندية: ۲۰۳-۱۹۹.

مسئله ۲: د روژې په حالت کې بې له عذره د یو شي خوند کتل مکروه دی. (41)

مسئله ۳: د روژې په حالت کې د غابڼو کریم یا یو بل د غابڼو د پاکولو شی (لکه دندانه) استعمالول مکروه دي، که مازي ستوني ته یوه ذره هم ولاړه شي، روژه په فاسدېږي. (42)

مسئله ۴: بې له ضرورت یو شی ژول روژه مکروه کوي. (43)

مسئله ۵: د روژې په حالت کې ستن لگول که په غوښه کې وي او که په رگ کې، روژه نه فاسدوي او نه یې هم مکروه کوي، که چیرې یو څوک د روژې په حالت کې د طاقت ستن په دې خاطر ولگوي چې د روژې اثرات کم کړي نو بیا ستن لگول مکروه کار دی خو بیا هم روژه نه فاسدېږي. (44)

(41) المحيط البرهاني: ۳/۳۵۶.

(42) الشامي: الفتاوى الهندية: ۱/۱۹۹.

(43) الفتاوى الهندية: ۱/۱۹۹.

(44) بدائع الصنائع: ۲/۲۰۹.

مسئله ۶: د روژې په حالت کې د بې صبري له امله خوڅو وار غسلونه کول او یا هم اودسونه کول، مکروه دي، که روژه دار د گرمي له وجې غسل وکړي بې له کراهت جایز دی. ⁽⁴⁵⁾

مسئله ۷: د روژې په حالت کې بد نظري کول، غیبت کول، چغل خوري، پالتو او بې فایدې خبري کول، کبسنځل کول (کنځل کول)، خلگ په عذابول، سروز او سندرې اورېدل، سریالونه او پروگرامونه کتل، دا ټول روژه مکروه کوي او د ټولې ورځې ثواب یې له منځه ځي. ⁽⁴⁶⁾

مسئله ۸: د خاوند لپاره خپل د ښځې شونډې د روژې په حالت کې په خوله کې اخیستل مکروه دي. ⁽⁴⁷⁾

مسئله ۹: د خاوند لپاره خپله میرمن په شهوت سره مسه کول، مچي ورڅخه اخیستل، پر بدن یې لاسونه تېرول، ټول مکروه دي، که چیرې په

⁽⁴⁵⁾ الشامية: ۳/۴۵۹..

⁽⁴⁶⁾ الشامية: ۲/۴۲۸.

⁽⁴⁷⁾ بدایع الصنایع: ۲/۴۱۷.

شهوت سره دا کارونه نه وو، بیا کراهت نشته، او که چیرې په دې کارونو سره د انزال ویره وه او یا یې هم گمان و، بیا دا کارونه کول حرام دي. (48)

مسئله ۱۰: د روژې په حالت کې د داسې شیانو ویل، اورېدل او کتل چې انسان په شهوت کې راولي مکروه دي. (49)

مسئله ۱۱: ټوله ورځ د جنابت په حالت کې گرځېدل مکروه کار دی. (50)

مسئله ۱۲: په اودس او غسل کې د خولې او پوزې پرېلولو کې مبالغه کول مکروه دي. (51)

مسئله ۱۳: د استنجاء په وخت کې مقعد دومره په مبالغه سره پاکول چې دا شک ورڅخه پیدا شي چې اوبه به داخل ته تللي وي، په داسې مبالغې سره استنجاء کول مکروه ده. (52)

(48) کتاب الفقه: ۹۲۷/۱، شامي: ۲۱۷/۲، و ۴۱۷.

(49) حجة الله البالغة: ۱۴۱/۲.

(50) ابو داود شریف: کتاب الطهارة.

(51) الفتاوى الهندية: ۱۹۹/۱.

(52) الفتاوى الهندية: ۱۹۹/۱.

مسئله ۱۴: پېشلمی ډیر ځنډول چې د سپېدو د راختلو ویره ورڅخه پيدا شي، يعني دا شک ورڅخه پيدا شي چې سهار شوی به وي، دومره ځنډول يې مکروه دي.⁽⁵³⁾

د هغو شيانو بيان چې نه روژه په ماتيري او نه هم مکروه کيږي:

مسئله ۱: په هيره سره خوراک او څښاک کول، که څه هم ځان په موړ کړي او اوبه کړي، روژه نه په ماتيري.⁽⁵⁴⁾

مسئله ۲: د روژې په حالت کې عطر يا خوشبو بوی کول يا استعمالولو سره روژه نه خرابيږي که بوی يې هر څومره تيز وي.⁽⁵⁵⁾

مسئله ۳: د روژې په حالت کې خوله په مسواک سره پاکول سنت ده، که څه هم عطر والا مسواک وي، وچ وي او که لوند، تريخ وي او که خوړ يا

⁽⁵³⁾ الفتاوى الهندية: ۲۰۰/۱.

⁽⁵⁴⁾ الفتاوى الهندية: ۲۰۲/۱.

⁽⁵⁵⁾ الشاميه: ۴۲۰/۳.

بل قسم وي په ټولو سره روژه نه خرابيږي، او که يې ريشې د چا څخه تېرې شي هم روژه نه په خرابيږي. (56)

مسئله ۴: په تيلو يا په بل شي باندې سر يا ټول بدن، غوړولو سره روژه نه خرابيږي. (57)

مسئله ۵: سترگي تورول، يا سترگو ته دوا وراچول روژه نه خرابوي که څه هم د دوا يا رنجو خوند په ستوني کې محسوس شي. (58)

مسئله ۶: د روژې په حالت کې که ښځه يا سړی، داسي خوب وويني چې د هغه څخه غسل پرې فرض شي (احتلام ورته وشي) روژه يې نه خرابيږي. (59)

مسئله ۷: که مار، لږم يا بل زهر لرونکې خزنده روژه دار وچيچي (و يې خوري)، د روژه دار روژه نه په خرابيږي. (60)

(56) الفتاوى الهندية: ۱۹۹/۱.

(57) الشاميه: ۴۲۱/۳.

(58) الشاميه: ۴۲۱/۳.

(59) الفتاوى الهندية: ۱۹۹/۱.

(60) بدائع الصانع: ۲۰۹/۲.

مسئله ۸: لږ اوبښکې تیرولو سره روژه نه خرابیږي لکه یو یا دوه څاڅکي.
(61)

مسئله ۹: د روژې په حالت کې خپل نوکان اخیستل، تر قبضې زیاته ږیره کوچني کول، د بدن نور اضافه وینښتان ایسته کول، په ټولو سره روژه نه خرابیږي.
(62)

مسئله ۱۰: د روژې په حالت کې چې د تیغ سره کومي اوبه ستوني ته را پورته شي، روژه نه په خرابیږي.
(63)

مسئله ۱۱: تر لمر لوېدو وروسته بیا د سهار د سپېدو راختلو پورې په شپه کې خاوند او میرمن جماع کولای شي، په دې سره د راتلونکي ورځې روژه نه خرابیږي.
(64)

(61) الشامیه: ۴۳۴/۳.

(62) البحر الرائق: ۲۵۹/۲.

(63) فتاوی رشیدیه: ۳۷۱.

(64) سورة البقرة.

د روژې مستحبات

مسئله ۱: روژه مات تر لمر لویدو وروسته سمدستي (ژر) کول، او پېشلمې تر سپېدو تر مخه په آخر وخت کې کول، مستحب دی. ⁽⁶⁵⁾

مسئله ۲: مستحب دا ده چې روژه په خورما سره ماته شي هغه هم طاق عدد، که خورما نه وي په اوبو سره دي ماته کړل شي او يا په داسې شي سره چې پر اور نه وي پخ شوی. ⁽⁶⁶⁾

مسئله ۳: د روژه ماتې وروسته دعا کول يا دغه دعا ويل مستحب ده: **اللَّهُمَّ لَكَ صُمْتُ، وَعَلَىٰ رِزْقِكَ أَفْطَرْتُ، ذَهَبَ الظَّمَأُ وَابْتَلَّتِ الْعُرُوقُ وَثَبَتَ الْأَجْرُ إِنْ شَاءَ اللَّهُ.** ⁽⁶⁷⁾

مسئله ۴: د روژې په حالت کې ژبه د بدو او بې حای خبرو څخه او د بدن ټول اعضاء د بدو کارونو څخه ساتل مستحب دي. ⁽⁶⁸⁾

⁽⁶⁵⁾ الفتاوى الهندية: ۲۰۷/۱.

⁽⁶⁶⁾ مشکاة شریف: ۱۷۵/۱، مرقاة المفاتیح: ۲۵۷/۴.

⁽⁶⁷⁾ مشکاة شریف: ۱۷۵/۱.

⁽⁶⁸⁾ مرقاة المفاتیح: ۱۷۷/۴.

مسئله ۵: د روژې په میاشت کې نفلي صدقات کول، خیراتونه کول، دیني کتابونه مطالعه کول، د قرآن شریف تلاوت کول، درود شریف ډېر ډېر ویل، ذکرونه کول، او لا اله الا الله ویل، استغفر الله ویل، د جنت د غوښتلو دعاوې کول، او د دوزخ د اور څخه پناه غوښتل او ډیر خوب نه کول دا ټول مستحب کارونه دي. ⁽⁶⁹⁾

د کفارې مسئلې

مسئله ۱: د روژې د میاشتي روژه په قصده ماتولو سره کفاره واجیږي. ⁽⁷⁰⁾

مسئله ۲: د روژې کفاره به داسې ادا کوي: که ممکن وي مریې به آزادوي، که دا امکان و نه لري، شپيته (۶۰) روژې به پرلپسې په داسې ډول نیسي چې په منځ کې به یې یوه روژه هم نه خوري، که د روژې نیولو توان یې نه درلود بیا به شپيته (۶۰) مسکینانو ته د دوو وختونو ډوډې ورکوي یا به (۶۰) مسکینانو ته د سرسایي په اندازه غنم او یا د هغه قیمت ورکوي. ⁽⁷¹⁾

⁽⁶⁹⁾ مشکاة شریف : ۱/ ۱۷۵.

⁽⁷⁰⁾ شامي ۴۱۲/۲.

⁽⁷¹⁾ شامي: ۴۱۲/۲.

مسئله ۳: که یو څوک د کفارې روژې نیسي باید (۶۰) شپيته روژې پرلپسې ونيسي، که يې په منځ کې يوه روژه ورڅخه پاتې شي، له سره به روژې نیسي او هغه مخکي چې يې څومره روژې نيولې وي د هغوی اعتبار نشته. (72)

مسئله ۴: د روژې د مياشتې روژه چې یو څوک ماته کړي کفارہ پر لازمېږي، له دې ماسوا نورې روژې چې یو څوک ماتې کړي په هغوی کې کفارہ نه لازمېږي لکه نفلي روژه، د نذر روژه او داسي نور... (73)

مسئله ۵: که د کفارې روژې یو چا د قمري مياشتې د لومړۍ نيټې څخه شروع کړې نو دوې قمري مياشتې دي روژې ونيسي دا فرق نه کوي که قمري مياشتې ۲۹، ۲۹ ورځې وي او که ۳۰، ۳۰ ورځې، او که يې د قمري مياشتې په منځ کې روژې شروع کړې نو بيا به خامخا (۶۰) شپيته روژې پوره کوي. (74)

(72) شامي ۴۱۲/۲.

(73) بدائع الصنائع: ۲/۳۶۰.

(74) الهندية: ۱/۲۱۵.

مسئله ٦: که د رمضان المبارک د میاشتي څو مختلفې روژې یو چا ماتې کړي وي که څه هم په جماع سره وي، د ټولو لپاره به یوه کفاره ورکوي، او که د څو کلونو د روژې د میاشتو مختلفې روژې یو چا په خوراک او څښاک سره ماتي کړي وي، په دې صورت کې هم به یوه کفاره ورکوي، او که چا د څو کلونو د روژې د میاشتو روژې په جماع سره ماتي کړي وي، بیا به د هر کال د روژو لپاره جلا جلا کفاره ادا کوي. ⁽⁷⁵⁾

مسئله ٧: کوم مسکینانو ته چې د روژې په کفاره کې ډوډۍ ورکول کیږي، په هغه کې دا لازمي ده چې دغه مسکینان به وږي وي، که یې نسونه ډک وو، او ده ډوډۍ ورکړل کفاره یې نه صحیح کیږي. ⁽⁷⁶⁾

مسئله ٨: د کفارې په ډوډۍ کې دا نه ده ضروري چې (٦٠) مسکینانو ته به پر یو ځای ډوډۍ ورکوي بلکې که په څو ورځو کې څو مسکینانو ته ډوډۍ ورکړي او (٦٠) تعداد پوره کړي کفاره یې ادا کیږي یعنې تسلسل نه دی پکې لازمي. ⁽⁷⁷⁾

⁽⁷⁵⁾ احسن الفتاوی: ٣/٣٣٤.

⁽⁷⁶⁾ ٣/٤٧٩.

⁽⁷⁷⁾ هندیه: ١/٥١٤.

مسئله ۹: که یو څوک غواړي چې کفار په نقدو پیسو ادا کړي د هغه لپاره لازمي دا ده چې (۶۰) مختلفو مسکینانو ته به پیسې ورکوي که یې یو مسکین ته په یوه ورځ د (۶۰) کسانو پیسې ورکړلې نو دا پر یوه باندي حسابیږي.⁽⁷⁸⁾

د مریض، معذور، شیخ فاني او د فديې مسئلې

مسئله ۱: کوم څوک چې د ډیر عمر وي او د ضعیفوالي آخري درجه کې وي او د روژې نیولو توان و نه لري، هغه به روژه نه نیسي بلکې فدیة به ورکوي.⁽⁷⁹⁾

مسئله ۲: کوم څوک چې داسې مریض وي چې نه هم روژې نیولې شي او نه هم په راتلونکي کې یې د جوړیدلو امید وي، هغه به روژې نه نیسي بلکې فدیة به ورکوي.⁽⁸⁰⁾

⁽⁷⁸⁾ هندیه: ۵۱۳/۱.

⁽⁷⁹⁾ المحيط البرهانی: ۳۶۱/۳.

⁽⁸⁰⁾ المحيط البرهانی: ۳۶۱/۳.

مسئله ۳: د روژې فديه دا ده چې د هرې روژې په بدل کې به يو مسكين ته د سرسايې په اندازه غنم ورکوي او يا به د هغه غنمو قيمت ورکوي (د سرسايې اندازه دا ده: نصف صاع غنم يعني پاو کم دوه كيلو غنم يا يې قيمت).⁽⁸¹⁾

مسئله ۴: که يو مريض د روژو فديه ورکړې وي او بيا په آينده کې الله تعالى دته شفاء ورکړي او د روژو نيولو توان پيدا کړي نو دی به د هغه ټولو روژو قضاء را گرځوي او کومه فديه چې يې ورکړی ده د هغه ثواب به الله جلّ دته جلا ورکړي.⁽⁸²⁾

مسئله ۵: فديه به د روژې د مياشتې د شروع کېدلو وروسته ورکوي که يو چا د روژو فديه د رَمَضَانَ المبارک د مياشتې تر مخه ادا کړل، دا نه صحيح کيږي، او که د روژې مياشت شروع شي بيا پروا نکوي د ټولي مياشتې دا پر يو ځای ادا کولای شي.⁽⁸³⁾

⁽⁸¹⁾ المحيط البرهاني: ۳/۳۶۱.

⁽⁸²⁾ فتاوی الهنديه: ۱/۲۰۷.

⁽⁸³⁾ فتاوی الشامی: ۳/۴۷۲.

مسئله ۶: د ټولو روژو فديه كه يو مسكين ته په يوه ورځ، پر يو ځای وركړي او كه يې څو مسكينانو ته وركړي، دواړه صورتونه جايز دي. ⁽⁸⁴⁾

مسئله ۷: كه يو څوك سخت مريض وي او روژه نشي نيولای، هغه دې د هغې ورځې روژه پرېږدي وروسته چې جوړ شي د قضاء په نيت سره دي روژه ونيسي. ⁽⁸⁵⁾

مسئله ۸: د كوم مريض چې په راتلونكي كې د جوړيدلو اميد وي، د هغه فديه وركول روا نه دي. ⁽⁸⁶⁾

مسئله ۹: كه يو چا روژه نيولې وي او د ورځې سخت مريض شي، كه روژه نه كړي ماته د مرض د زياتېدولو ويره وي او يا يې د مړ كېدلو غالب گمان وي، نو دغه كس لپاره روژه ماتول روا دي، يواځې به په آينده كې قضاء راگرځوي، كفاره پر نشته. ⁽⁸⁷⁾

⁽⁸⁴⁾ شامي: ۴۲۷/۲.

⁽⁸⁵⁾ هنديه: ۲۰۷/۱.

⁽⁸⁶⁾ بدائع الصنايع: ۱۰۵/۱.

⁽⁸⁷⁾ هنديه: ۲۰۷/۱.

مسئله ۱۰: که مسافر مقيم شي، او د روژو نيولو توان ولري، هغه به د سفر په حالت کې د خوړل شوو روژې قضاء راوړي، فديه ورکول روا نه ده. ⁽⁸⁸⁾

مسئله ۱۱: څوک چې د سفر اراده لري او شرعي فاصله موجود وي (۴۸ ميل/۷۷.۲۴ كيلو ميتره) د هغه لپاره بهتره دا ده چې روژه دي ونيسي که تکليف نه و، او که تکليف و، بيا دي روژه نه نيسي، وروسته دې يواځي قضاء راوگرځوي. ⁽⁸⁹⁾

مسئله ۱۲: که مسافر روژه نيت کړل او وروسته يې د ورځې د سفر په حالت کې بيرته ماته کړل، يواځي قضاء پر شته، كفاره نه پر لازميرې. ⁽⁹⁰⁾

⁽⁸⁸⁾ هنديه: ۲۰۷/۱.

⁽⁸⁹⁾ هنديه: ۲۰۷/۱.

⁽⁹⁰⁾ شامي: ۴۳۱/۲.

د مېرمنو اړوند مسئلې

مسئله ۱: د کومي مېرمني خاوند چې بد خوی او غصه کوونکی وي، د هغې لپاره روا ده چې د دیگ، خوراک او ډوډۍ خوند وگوري. (91)

مسئله ۲: کومه مېرمن چې د میاشتنې ناروغي په حالت کې وي، روژه دي نه نیسي وروسته دې قضاء راوړي، او د ورځي خوراک او څښاک کولای شي، خو د نورو مخته به یې نه خوري. (92)

مسئله ۳: که یوه مېرمن حامله وي یا کوچني ته شېدې ورکونکې مور وي او د دې غالب گمان دا وي که روژه ونیسي، نو کوچني یا دې ته تاوان رسیږي، نو روژه دي نه نیسي وروسته دې قضاء راوړي. (93)

مسئله ۴: که یوه حامله د روژې په حالت کې خپل حمل د طبي ماشین آلاتو په ذریعه گوري، روا او جایز دی، او که چیرې ښځینه ډاکټره خپل گوته یا د لاسپوښ (دستکله) سره گوته د معاینې لپاره د حاملې ښځې فرج ته ور داخل کړي، که یې گوته یا لاسپوښ لوند و (د حاملې روژه فاسدیږي)

(91) فتاوی شامي: ۴۱۲/۲.

(92) البحر الرائق: ۲۸۹/۲.

(93) تاتارخانيه: ۲۸۳/۲.

يا گوته او لاسپونښ وچ وي خو كله چې فرج ته داخل كړي او بيا يې را وباسي وروسته لونده شي بيا يې دويم ځلي دغه لونده گوته ور داخل كړي، نو په دواړو صورتونو كې د حاملې ښځې روژه فاسديږي، او كه وچه گوته يا وچ لاسپونښ فرج ته ور داخل كړي، روژه يې نه فاسديږي. (94)

مسئله ۵: كه يوه ميرمن د روژې په حالت كې وي، او د ورځې په جريان كې مياشتني ناروغي ورته راشي، روژه يې فاسد ده، په دغه ورځ د خوراك او څښاك اجازه ورته شته، البته په آينده كې به د مياشتني ناروغي د نورو ورځو د قضايي سره د دغه ورځې قضاء هم راگرځوي. (95)

مسئله ۶: كه يوه ميرمن د كفارې روژې نيسي (د كفارې په بيان كې يې تفصيل تير شوی دی) او د دغه روژو په منځ كې مياشتني ناروغي ورته راشي، دغه ناغه كفارې ته تاوان نه رسوي، چې په كومه ورځ پاكه شي د هغې ورځې څخه به روژه نيسي او خپل د كفارې (۶۰) شپيته روژې به پوره كوي، كه چيري د مياشتني ناروغي وروسته يوه ورځ هم روژه وخوري، نو له

(94) شامي: ۲/۲۹۷.

(95) فتاوی تاتارخانيه: ۲/۲۷۲.

نوي سر څخه به (۶۰) شپيته روژې نيسي، مخکي چې يې هرڅو روژې نيولي وي هغوی ته اعتبار نشته. (96)

مسئله ۷: که يوه ميرمن خپل فرج (شرمگاه) ته د روژې په حالت کې دوا داخل کړي، روژه يې فاسد ده، قضاء پرې لازميږي بې له کفارې. (97)

مسئله ۸: که يوه ميرمن خپل فرج (شرمگاه) ته لونده گوته د روژې په حالت کې داخل کړي، روژه يې فاسديږي، قضاء پرې لازم ده بې له کفارې. (98)

مسئله ۹: که يوه ميرمن خپل فرج ته وچه گوته داخل کړي، بيا يې را وباسي او هغه لونده وي، که يې بيا دغه لونده گوته داخل کړل، روژه يې فاسد ده، قضاء پر لازم ده بې له کفارې. (99)

مسئله ۱۰: که د حاملې ښځې لپاره د روژې په مياشت کې د ورځي معاينه (طبي کتنې) ته سخته اړتيا وي، او دوا يا بل شی د ماشين يا لاس

(96) البحر الرائق: ۱/۱۹۴.

(97) هنديه: ۱/۲۰۴.

(98) شامي: ۲/۳۹۷.

(99) شامي: ۲/۳۹۷.

په ذریعه داخلولو ضرورت وي، نو بیا دي د هغې ورځې روژه نه نیت کوي، وروسته دې یواځې قضاء راوړي. ⁽¹⁰⁰⁾

مسئله ۱۱: که یو خاوند د روژې په حالت کې خپل د میرمنې فرج ته گوته ور داخل کړي، که چیرې یې گوته وچه وه روژه یې نه خرابیږي (خو دا ښه کار نه دی) او که د خاوند گوته لونده وه نو د میرمنې روژه یې فاسدیږي، او پر میرمن قضاء لازمیږي یې له کفارې. ⁽¹⁰¹⁾

مسئله ۱۲: که یو خاوند خپل د میرمنې شرمگاه ته گوته ور داخل کړي او شهوت پر غالب شي، او دی دا فکر وکړي چې روژه مو ماته سول او د خپلې میرمنې سره نږدیکت وکړي نو د دواړو روژه فاسدیږي، پر دواړو قضاء او کفار لازمي ده. ⁽¹⁰²⁾

⁽¹⁰⁰⁾ شامي: ۳۹۷/۲.

⁽¹⁰¹⁾ شامي: تبين الحقائق: ۳۳۰/۱.

⁽¹⁰²⁾ بدائع الصنائع: ۱۰۰/۲.

مسئله ۱۳: د روژې په حالت کې دې میرمن مایع شی خپل د بولو په ځای کې نه اېږدي، که یې کېږدي روژه یې فاسدېږي او قضاء پر لازمي ده. (103)

مسئله ۱۴: د ښځو لپاره پر شونډو سرخي، کریم، تیل یا واسلین لگول مکروه دي، که د دې شيانو ذرات ستوني ته ولاړ شي، روژه یې فاسدېږي، قضاء پرې لازميږي بې له کفارې. (104)

مسئله ۱۵: خاوند نشي کولای چې د میرمني پر ځای قضايي روژې ونيسي. (105)

مسئله ۱۶: که یو خاوند خپل د میرمني د غټو بولو په ځای کې خپل عضو داخل کړي، د دواړو روژې فاسدېږي، پر دواړو قضاء او كفاره لازم ده، دا خبره باید واضح وي چې په اسلام کې د دې اجازه نشته چې د خپلي میرمني

(103) شامي: ۴۰۰/۲.

(104) احسن الفتاوى: ۴۳۴/۴.

(105) بدائع الصانع: ۱۰۳/۲.

د غټوبولو په ځای کې جماع وکړي، که څه هم بنځه یې پر راضي وي، که یې څوک وکړي پر هغه باندي د الله ﷻ او د رسول الله ﷺ لعنت دی. (106)

مسئله ۱۷: د خاوند لپاره د روژې په حالت کې خپل د میرمني شونډان په خوله کې اخیستل مکروه دي، باید ځان ورڅخه وساتي. (107)

مسئله ۱۸: میرمن د روژې په حالت کوچني ته شېدې ورکولای شي. (108)

مسئله ۱۹: که یو میرمن د روژې په میاشت کې د میاشتنی ناروغي په حالت کې وي، او د ورځې پاکه شي، هغه دې تر لمر لويډو پوري خوراک او څښاک نه کوي، او د دغه ورځې په شمول د ناجوړي د نورو ورځو قضايي به په آینده کې را گرځوي. (109)

مسئله ۲۰: که حاملې بنځې ته وینه راشي، هغه به روژه نه ماتوي بلکې د نورو ورځو په شان به روژه نیسي او لمونځ به کوي ځکه دا وینه د میاشتنی

(106) شامي: ۴۰۹/۲، مشکاة شریف: ۳۱۳.

(107) ۴۱۷/۲.

(108) البحر الرائق: ۲۷۸/۲.

(109) البحر الرائق: ۲۹۱/۲.

ناجوړي نه ده، دا د استحاضې وینه ده که هر څومره راشي، روژه نه په خرابيږي. (110)

مسئله ۲۱: که یوه میرمن د روژې په میاشت کې د میاشتنی ناروغي د بندولو دوا وڅوري، ترڅو پوري چې میاشتنی ناروغي بنده وي، د هغه وخت پوري دا میرمن پاکه بلل کیږي، خپل روژې او لمونځونه به کوي، خو داسې دواوې خوړل که څه هم روا دي خو بعضي طبي ناروغياني ورڅخه پیدا کیږي باید د پوه او دینداره ډاکټر په مشوره سره وڅوړل شي. (111)

مسئله ۲۲: که یوه میرمن د لیکوریا (د شرمگاه څخه یې سپینه اوبه ډیري راځي) په ناروغي اخته وي، هغه به روژه نیسي او روژه به نه څوري. (112)

مسئله ۲۳: د روژې په حالت کې که یو خاوند د خپلې میرمنې سره نږدیکت په زوره وکړي او د میرمنې یې نه وي خونبه او خاوند څو واره منع هم کړي، نو په دې صورت کې د دواړو روژه فاسدېږي، پر میرمن یواځې قضاء شته

(110) البحر الرائق: ۱/۱۹۱.

(111) فتاوی شامي: ۱/۳۰۶.

(112) شامي: ۱/۱۴۹.

او پر خاوند قضاء او كفاره دواړه لازميږي او خاوند په دې سره گناهگار كيږي. (113)

مسئله ۲۴: د روژې په حالت کې د خاوند لپاره د ميرمن ځيگر په خوله کې نيول مکروه دی، او که د ځيگر څخه شېدې د خاوند ستوني ته ولاړې شي پر خاوند باندي قضاء او كفاره دواړه لازميږي. (114)

مسئله ۲۵: که د روژې په حالت کې يوه ميرمن د حمل د مخنيوي په خاطر لوپ (loop) ور داخل کړي، روژه يې فاسد ده، قضاء پرې لازميږي بې له كفارې، او که د سپېدو تر مخه يې ور داخل کړي، بيا يې روژه نه فاسديږي. (115)

مسئله ۲۶: د ښځو لپاره په کور کې تراويح کول بهتره او افضل دي، د تراويح لپاره به ښځي مسجد ته نه ځي. (116)

(113) فتاوی الهنديه: ۲۰۵/۱.

(114) فتاوی الهنديه: ۲۰۰/۱.

(115) فتاوی شامي: ۳۶۹/۳.

(116) صحيح البخاري: حديث شماره: ۸۶۹، ابو داود: ح: ۵۷۰، فتاوی شامي: باب الامامة.

مسئله ۲۷: که د یوې ښځې ماشوم ډیر کوچنی وي، او مور یې ډوډی ورکوي خو بل څوک نه وي چې دغه ډوډی یو ځل په ژولو پسته کړي او دغه ماشوم ته یې ورکړي، نو مور لپاره یې روا ده چې پخپل خوله کې یې وژوي او وروسته یې کوچني ته ورکړي، او که بل څوک موجود و، نو بیا د مور لپاره یې مکروه ده چې ډوډی په ژولو پسته کړي. ⁽¹¹⁷⁾

مسئله ۲۹: که یوه میرمن خپل د بولو په ځای کې تیشو پیپر (تشناب کاغذ) یا پنبه کېږدي، او داخل ته ولاړه شي، روژه یې فاسدیږي، او که دغه تشناب کاغذ لږ د باندې پاتې وي، بیا یې روژه نه فاسدیږي. ⁽¹¹⁸⁾

مسئله ۳۰: د روژې په حالت کې که یوه میرمن په سترگو کې لینز (مصنوعي د سترگو غمی) کېږدي، روا او جایز دی، روژه یې نه فاسدیږي. ⁽¹¹⁹⁾

⁽¹¹⁷⁾ البحر الرائق: ۴۸۹/۲، شامي: ۳۹۵/۳.

⁽¹¹⁸⁾ شامي: ۳۶۹/۳.

⁽¹¹⁹⁾ الشاميه: ۴۲۱/۳.



د نوی ځوان شوي هلک او انجلۍ مسئلې

مسئله ۱: که نابالغ هلک یا انجلۍ د روژې په میاشت کې د ورځي بالغ شي، پر دوی باندي لازم ده چې خوراک، څښاک او د روژې فاسدونکي ټول شيان پرېږدي، که په دغه ورځ خوراک یا څښاک وکړي، نو قضاء نه پر لازميږي. (120)

مسئله ۲: که یو نابالغ هلک یا انجلۍ تر زوال ترمخه بالغ شي، او د دې ورځي د روژې نیت وکړي، نیت یې صحیح دی، دغه ورځ یې په فرضي روژه کې حسابیږي. (121)

(120) البحر الرائق: ۲/۲۸۸.

(121) البحر الرائق: ۲/۲۸۹.

د روژې جديد مسئلې

مسئله ۱: د زړه د مريض لپاره روا ده چې د روژې په حالت کې هغه دوا چې تر ژبې لاندې اېښودل کېږي، کېږدي، په دې شرط چې د دوا حصه به ستوني ته نه ځي، که ستوني ته ولاړه سي، روژه يې فاسديږي. ⁽¹²²⁾

مسئله ۲: د روژې په حالت کې وينه ورکول، يا د بل وينه ځان ته ور لگول يا گلوکوز بدن ته ورکول، ټول روا او جايز دي. ⁽¹²³⁾

مسئله ۳: که د روژې په حالت کې يو څوک د دماغ يا نس عمليات وکړي، او د نس څخه يو شی، را وباسي، دوا او يا بل شی، دماغ او نس ته داخل نه کړل شي، نو په دې صورت کې يې روژه نه خرابيږي، او که يې دماغ او نس ته دوا يا بل شی ور داخل کړي، نو روژه يې فاسديږي، قضاء پرې لازميږي بې له كفارې. ⁽¹²⁴⁾

مسئله ۴: که د روژې په حالت کې يو څوک د دماغ او نس ماسوا د بدن د بل عضو عمليات وکړي، نو که د هغه عضو او دماغ يا نس تر منځ منفذ

⁽¹²²⁾ شامي: ۳۹۵/۳.

⁽¹²³⁾ الهنديه: ۱/۲۲۰، الدر مع الرد: ۳۹۹/۳.

⁽¹²⁴⁾ شامي: ۴۱۰/۲، ۳۶۸/۳.

(لاره) موجود نه وه، نو عملیات یې روژې ته هیڅ نقصان او تاوان نه رسوي،
او که منفذ موجود و، نو د مسئله ۳ په شان یې حکم دی. ⁽¹²⁵⁾

مسئله ۵: د روژې په حالت کې مصنوعي غاښونه استعمالول روا او جایز دي. ⁽¹²⁶⁾

مسئله ۶: وکس یا د بام په شان د نورو دواوو استعمالول د روژې په حالت کې روا او جایز دی، او که یو څوک وکس په گرمو اوبو کې واچوي او وروسته یې دود کش کړي یا یې پر پوزه ولگوي او دننه ولاړ شي، په دواړو صورتونو کې روژه فاسدېږي. ⁽¹²⁷⁾

مسئله ۷: د روژې په حالت کې انهیملر (د سابندی د مریضانو لپاره استعمالیږي) استعمالول، روژه فاسدوي، او قضاء په لازمیږي بې له کفارې. ⁽¹²⁸⁾

⁽¹²⁵⁾ شامي: ۴۱۰/۲، ۳۶۸/۳.

⁽¹²⁶⁾ امداد الفتاوى: ۱۴۲/۲.

⁽¹²⁷⁾ فتاوى دارالعلوم: ۴۱۸/۶.

⁽¹²⁸⁾ بدائع الصنائع: ۵۳۵/۲.



مسئله ۸: که یو څوک په روژه کې بې له انهيېلر گذاره نشي کولای، نو هغه ته روژه پريښودل روا دي، که جوړ شي، قضاء دي را وگرځوي، او که نشي جوړ، فديه دې ورکړي. (129)

مسئله ۹: د روژې په حالت کې اکسيجن (OXYGEN) لگول روا او جايز دی په دې شرط چې په اکسيجن کې به يې نورې دواوې نه وي گډې کړي، او که چيرې د اکسيجن سره نوري دواوې گډې شوي وې، بيا روژه فاسدوي. (130)

مسئله ۱۰: د روژې په حالت کې انيما (ENEMA) استعمالول، روژه فاسدوي، انيما ته په کندهاري لهجه اماله وايي. (131)

مسئله ۱۱: د روژې په حالت کې وينه د معاینې لپاره ورکول روا او جايز دي، روژه نه په خرابيږي. (132)

(129) هنديه: ۵۱۳/۱.

(130) المراقي: ۲۴۱.

(131) بدائع الصنائع: ۲۲۲/۲ او تاتارخانيه: ۳۶۶/۲.

(132) بدائع الصنائع: ۴۷۶/۲ و ص ۹۲.

مسئله ۱۲: د روژې په حالت کې سونو گرافي، الترا ساونډ د بدن څخه د باندي کول، روژه نه فاسدوي، او داخلي سونو گرافي روژه فاسدوي. چې د يوې آلې په ذريعه کيږي او ستوني يا د ښځي فرج ته هغه آله ور داخلوي، او د داخلولو مخکي بعضي مواد پرې وهي.⁽¹³³⁾

مسئله ۱۳: د روژې په حالت کې فشار کتل، يا د زړه گراف کتل روا او جايز دي، روژه نه خرابوي.⁽¹³⁴⁾

(133) شامي: ۳۹۷/۲.

(134) بدائع الصنايع: ۹۲/۲.

د تراويح مسئلې

مسئله ۱: د روژې په میاشت کې (۲۰) رکعت تراويح د نارینه او ښځو لپاره سنت موکده دي، نارینه وو لپاره په جماعت سره کول سنت علی الکفایه دي، او د ښځو لپاره په کور کې تراويح کول افضل او بهتره دي. ⁽¹³⁵⁾

مسئله ۲: د تراويح شل رکعت په لس سلامونه کول سنت دي یعني د دوو دوو رکعاتو نیت به کوي، او د هر څلور رکعاتو وروسته به لږ کښیښي، او دغه ناستي ته ترویحه وایي، د دغه ناستي په حالت کې به آرام کښیښي، یا به تلاوت کوي، یا به دعا کوي، یا به درود شریف وایي، یا به تسبیحات وایي. ⁽¹³⁶⁾

مسئله ۳: ترویحه کې چې کومه دعا یو کس وایي او نور غوږ پرې نیسي دا روا کار دی، او که یې څوک نه وایي، پټه خوله کښیښي، د دې اجازه هم سته، یعني خامخا به خلگ دا دعا لازمي نه گڼي، او د دې دعا الفاظ په یوه حدیث کې یو ځای نه دي راغلي البته په څو حدیثونو کې یې یوه یوه

⁽¹³⁵⁾ هندیه: ۱۱۵/۱، خاتبه: ۲۳۳/۱.

⁽¹³⁶⁾ هندیه: ۱۱۵/۱.

ټوټه ذکر شوې ده چې ټول سره یو ځای شي، دغه دعا ورڅخه جوړېږي.
(137)

مسئله ۴: د ماخستن د فرض لمانځه وروسته به تراویح کوي، بې له
ماخستن لمنځ کولو د تراویح په جماعت کې گډون روا نه دی. (138)

مسئله ۵: په تراویح کې قرآن شریف پوره ویل سنت دی، امام او مقتدي
دواړو ته الله ﷻ د قرآن شریف د ویلو او اورېدولو ثواب ورکوي که څه هم
مقتدي د امام قرات یواځې سماع کوي. (139)

مسئله ۶: یو ځل ټول قرآن شریف په تراویح کې ویل سنت دی، د خلگو
د سستي له وجې به یې امام نه پرېږدي بلکې یو ځل به ختم کوي. (140)

مسئله ۷: په تراویح کې د سورة الفیل (الم تر کیف) څخه بیا تر سورة
الناس (قل اعوذ برب الناس) پوري سورتونه ویل روا دي، خو په دې سره
یواځې د تراویح سنت ادا کېږي، د پوره قرآن شریف د ختم ثواب نشته ځکه

(137) شامي: ۴۶/۲.

(138) خاتیه: ۲۳۵/۱.

(139) الدر مع الرد: ۴۶/۲، هندیه: ۱۱۷/۱، تاتارخاتیه: ۴۷۹/۱.

(140) الدر مع الرد: ۴۶/۲، هندیه: ۱۱۷/۱، تاتارخاتیه: ۴۷۹/۱.

قرآن شریف په تراویح کې ویل جلا سنت دی او تراویح کول جلا سنت دی. (141)

مسئله ۸: که فرض او وتر امام صاحب په جماعت سره ورکړي، او حافظ صاحب یواځې تراویح په جماعت سره ورکړي، دا روا عمل دی ځکه حضرت عمر رضی الله عنه به فرض او وتر ورکول او حضرت ابی ابن کعب رضی الله عنه به تراویح ورکولې. (142)

مسئله ۹: حافظ صاحب دي یوځل د یو سورت په شروع کې **بسم الله الرحمن الرحيم** په زوره سره ووايي او د نورو سورتونو د شروع کولو تر مخه دې کرار وایي. (143)

مسئله ۱۰: که یو څوک په ولاړه تراویح کولای شي، د هغه لپاره په ناستي تراویح کول مکروه دي. (144)

(141) هندیه: ۱۱۹/۱، البحر الرائق: ۶۸/۲، الدر مع الرد: ۴۶/۲،

(142) هندیه: ۱۱۶/۱.

(143) شامي: ۴۹۱/۱.

(144) هندیه: ۱۱۸/۱.

مسئله ۱۱: پيرې خلگ داسي دي چې د حافظ صاحب سره د اول رکعت په شروع کې گډون نه کوي، خپل سوچونه وهي يا شا او خوا گوري، چې هر کله حافظ صاحب د اول رکعت رکوع ته ځي، ژر ژر نيت وتړي او اقتداء پسې وکړي، دا کار مکروه دی، بايد د شروع څخه گډون وکړي. ⁽¹⁴⁵⁾

مسئله ۱۲: که د يو کس څخه فرض لمونځ تېر شوی وي او تراويح شروع وي، نو دې دي اول د ماخستن فرض لمونځ وکړي او دوه رکعت ستنونه دي وکړي، وروسته دي د تراويح جماعت کې گډون وکړي، او چې کله وټرو وشي نو چې هر څو رکعاته تراويح ورڅخه تيري شوي وي، هغه دي د وټرو وروسته وکړي. ⁽¹⁴⁶⁾

مسئله ۱۳: په نابالغ پسې تراويح کول، روا نه دي. ⁽¹⁴⁷⁾

مسئله ۱۴: که يوه ورځ وروسته څوک خبر شي، چې د تېري ورځې تراويح يې فاسدي شوي دي، يا يې يو څو رکعتونه فاسد شوي دي، نو د هغه قضاء نشي راگرځولای نه په جماعت سره او نه هم يوازې، البته دومره کولای

⁽¹⁴⁵⁾ هنديه: ۱۱۷/۱.

⁽¹⁴⁶⁾ خاتيه: ۲۴۳/۱.

⁽¹⁴⁷⁾ المحيط البرهاني: ۴۲/۲.

شي چې د قرآن شريف ختم كولو په خاطر كوم قرآن چې يې په فاسد شوى ركعتونو كې ويلى و، هغه دي د دويمې شپې په تراويح كې ووايي. (148)

مسئله ۱۵: كه سامع امام ته فتحه د قرآن شريف څخه په كتلو وركړي، نو د سامع لمونځ فاسديږي او كه امام يې فتحه واخلي د ټولو لمونځ فاسديږي. (149)

مسئله ۱۶: كه د يو چا څخه د تراويح بعض ركعتونه پاتې شي، او شپه پر تېره شي، نو بله ورځ د پاتي ركعتونو قضاء نشي راگرځولای او نه هم قضاء پرې شته. (150)

مسئله ۱۷: نابالغ سامع جوړيدلای شي، او په اول صف كې د غټانو سره هم درېدلې شي په دې كې كراهت نشته. (151)

(148) هنديه: ۱۱۷/۱.

(149) هنديه: ۱۰۱/۱.

(150) هنديه: ۱۱۷/۱.

(151) احسن الفتاوى: ۵۱۷/۳.

مسئله ۱۸: تراویح به د روژې په ټوله میاشت کې کوي، بعضي خلگ د دریو ورځو یا د اوو ورځو ختم وکړي، بیا ټوله میاشت تراویح نه کوي، او یا د ۲۵ پورې د ختم تراویح وکړي، بیا نوري تراویح نه کوي، دا کار کول مکروه دی. ⁽¹⁵²⁾

مسئله ۱۹: که یو چا په هېره سره څلور رکعت تراویح پر یو ځای وکړلې، نو که پر دوهم رکعت یې ناسته کړې وه، څلور سره رکعتونه یې صحیح دي او په دا صورت کې سجده سهو هم نه پرې لازمیږي، او که یې پر دوهم رکعت ناسته نه وه کړې، اول دوه رکعتونه به بیرته راگرځوي، یواځې یې آخري دوه رکعاتونه صحیح دي او په دا صورت کې به سجده سهو خامخا کوي او که یې سجده سهو و نه کړل یو رکعت یې لا هم نه صحیح کیږي، ټول به بیرته راگرځوي. ⁽¹⁵³⁾

⁽¹⁵²⁾ هندیه: ۱۱۸/۱، شامي: ۴۷/۲،

⁽¹⁵³⁾ الفتاوی الخانیه: ۲۳۸/۱-۲۴۰.

د اعتكاف مسئلې

مسئله ۱: د روژې د مياشتې په آخرو لسو ورځو کې د عبادت په نيت سره په مسجد کې اوسېدلو ته سنت اعتكاف وايي چې دا سنت على الكفايه دى يعنې كه په كلي كې يو كس وكړي د ټولو غاړه پرې خلاصېږي. ⁽¹⁵⁴⁾

مسئله ۲: د سنت اعتكاف لپاره لازمي ده چې د شلمي (۲۰) روژې د لمر لويډو تر مخه مسجد ته داخل شي او د اعتكاف نيت د لمر لويډو تر مخه وكړي، كه يو څوك د لمر لويډو تر مخه مسجد ته داخل شي خو نيت د لمر لويډو وروسته وكړي، دا اعتكاف يې مسنون نه بلل كيږي. ⁽¹⁵⁵⁾

مسئله ۳: معتكف لپاره مستحب ده چې خپل ځان ته پرده را ځوړنده كړي ترڅو په ښه توگه عبادت وكړي. ⁽¹⁵⁶⁾

مسئله ۴: د نارينه په شان ښځې هم كولاى شي چې اعتكاف وكړي خو ښځې به د اعتكاف لپاره په كور كې خاص ځاى مشخص كوي، او هلته به پرده را ځړوي، بې له طبعي او شرعي عذر څخه به د باندي نه راوځي،

⁽¹⁵⁴⁾ فتاوى الهندية: ۲۱۱/۱.

⁽¹⁵⁵⁾ هندية: ۲۱۱/۱.

⁽¹⁵⁶⁾ فتح القدیر: ۳۰۵/۲.

د ښځې لپاره په کور کې اعتکاف کول داسې دی لکه د نارینه لپاره په مسجد کې اعتکاف کول. ⁽¹⁵⁷⁾

مسئله ۵: د نارینه لپاره په کور کې اعتکاف کول روا او جایز نه دي، نارینه به خامخا په داسې مسجد کې اعتکاف کوي چې هلته اذان او اقامت کېږي او پنځه وخته لمونځ په جماعت سره کېږي، او د اعتکاف لپاره تر ټولو غوره ځای د مکې شریفې مسجد الحرام دی، بیا د محمد ﷺ مسجد دی، بیا بیت المقدس شریف دی، بیا جامع مسجد دی، بیا هغه مسجد دی چې مقتدیان یې ډیر وي او د هغه وروسته خپل د کلي مسجد د اعتکاف لپاره غوره دی. ⁽¹⁵⁸⁾

مسئله ۶: میرمن به د اعتکاف لپاره خپل له خاوند څخه اجازه اخلي او که یې خاوند منع کړي، اعتکاف به نه کوي، که چیرې د خاوند په اجازه سره اعتکاف وکړي نو په دغه موده کې به کوروالی نه کوي. ⁽¹⁵⁹⁾

⁽¹⁵⁷⁾ هندیه: ۲۱۱/۱.

⁽¹⁵⁸⁾ هندیه ۲۱۱/۱.

⁽¹⁵⁹⁾ هندیه: ۲۱۱/۱.

مسئله ۷: د معتكف لپاره په داخل مسجد كې خوراك، خښاك، خوب كول روا دی، او د اوداسه لپاره به د مسجد د حدودو څخه د باندي ځي. ⁽¹⁶⁰⁾

مسئله ۸: د معتكف لپاره په داخل مسجد كې خبري كول، روا دي، په اشارو به خبري نه كوي او نه هم دا ثواب لري، البته په داخل مسجد كې بانډار جوړول او مجلسونه كول مكروه تحريمي دي. ⁽¹⁶¹⁾

مسئله ۹: معتكف لپاره په داخل مسجد كې سگريټ څكول، يا چلم څكول روا نه دي او نه به هم له دې لپاره دباندي وځي، كه يو څوك بيخي د سگريټو عادي وي، هغه چې كله اودس ته وځي، نو په لاره كې دي يې څكوي او وروسته دي په اوداسه كې خوله ښه پاكوي چې د بوی څخه يې خلك په عذاب نشي، كه د يو چا د خولې څخه هميشه د سگريټو بوی را وځي د هغه لپاره اعتكاف جايز نه دی. ⁽¹⁶²⁾

مسئله ۱۰: لاندي كارونو سره اعتكاف فاسديږي:

⁽¹⁶⁰⁾ هنديه: ۲۱۲/۱.

⁽¹⁶¹⁾ هنديه: ۲۱۳/۱.

⁽¹⁶²⁾ مشكاة المصابيح: ۶۸، شامي: ۵۲۵/۲.

- بې له طبيعي (قضاء حاجت) يا شرعي (غسل، اودس يا د جمعي لمونځ) عذر د مسجد څخه د باندي وتل،
- روژه ماتول،
- د اعتكاف په وخت كې نږديكت كول،
- بنځي ته مياشتني ناروغي يا د کوچني ناروغي راتلل،
- د مريض پوښتني او د جنازې لمانځه لپاره وتل،
- د عذر په وجه د مسجد څخه وتل خو هلته بې له ضرورت زيات وخت تيرول. ⁽¹⁶³⁾

مسئله ۱۱: بې له ضرورت دي معتكف ټيلفون نه استعمالوي، او نه به ټيلفون كې گيمونه كوي ځكه يو خو د وخت ضياع ده او بل د مسجد بې حرمتي ده. ⁽¹⁶⁴⁾

مسئله ۱۲: كه د يو چا څخه اعتكاف فاسد شي، هغه به په راتلونكي كې د اعتكاف قضاء را گرځوي، كه يې د ورځي فاسد كړی وي، د ورځي قضاء به را گرځوي يعني د سهار تر سپيدو ترمرخه به مسجد ته داخلېږي او د لمر لويډو وروسته به د مسجد څخه وځي، او كه يې د شپې فاسد كړی وي نو

⁽¹⁶³⁾ فتح القدیر: ۳۱۱/۲، البحر الرائق: ۲۹۹/۲.

⁽¹⁶⁴⁾ الدر مع الرد: ۴۴۸/۲.

د ۲۴ ساعته اعتكاف به را گرځوي يعني د لمر لويډو تر مخه به مسجد ته داخليږي او بله ورځ چې لمر ولوېږي بيا دي د مسجد څخه ووځي، په دواړو صورتونو کې به روژه نيسي. ⁽¹⁶⁵⁾

د صدقة الفطر (سرسايې) مسئلې

مسئله ۱: د روژې د مياشتې د روژو د شکرانه لپاره الله تعالى پر هر صاحب نصاب مسلمان باندي صدقه واجب کړې ده او دغه صدقې ته صدقة الفطر وايي چې زموږ په وطنو کې سرسايه ورته ويل کيږي. ⁽¹⁶⁶⁾

مسئله ۲: دغه سرسايه به هر صاحب نصاب خپل د ځان، نابالغ اولادونو، بالغ فقير اولادونو او ښځې له طرفه فقراء او مساکينو ته ورکوي. ⁽¹⁶⁷⁾

⁽¹⁶⁵⁾ احسن الفتاوى: ۵۱۱/۴.

⁽¹⁶⁶⁾ هنديده: ۱۹۱/۱.

⁽¹⁶⁷⁾ هنديده: ۱۹۱/۱.

مسئله ۳: د سرسايې نصاب کې لاندې پنځه شيان داخل دي څوک چې د ضرورت شيانو څخه پرته ذکر شوي شيان ولري نو هغه د نصاب خاوند دی او سرسايه ورکول پر واجب ده، هغه پنځه شيان دا دي:

1. ۷.۵ اووه نيمې تولې سره زره،
2. ۵۲.۵ دو پنځوس نيمې تولې سپين زر (۶۱۲ گرام)،
3. مال تجارت چې قيمت يې دو پنځوس نيمې تولې سپينو زرو ته رسېږي،
4. د ضرورت څخه زائد سامان،
5. نقدي پيسې چې د دو پنځوس نيمې تولې سپينو زور د قيمت برابر وي.⁽¹⁶⁸⁾

مسئله ۳: که د يو چا سره خالي سره زر وي او دغه نور پورته ۴ شيان نه وي، نو هغه لپاره د سرسايې نصاب ۷.۵ اووه نيمې تولې سره زرو قيمت دی، او که د يو چا سره سره زر (طلاء)، مال تجارت، نقدي پيسې، سپين زر او د ضرورت څخه زائد سامان موجود وي، يا په دغه شيانو کې د بعضو مجموعه ورسره وي، نو د هغه لپاره بيا د سپينو زرو نصاب چې دو پنځوس نيمو توليو سپينو زرو قيمت دی، د سرسايې نصاب دی يعنې د دغه ټولو

شيانو مجموعي قيمت به معلوموي که قيمت يې د دو پنځوس نيمي ټولې سپينو زرو قيمت ته ورسېږي، يا زيات وي نو سرسايه ورکول پر واجب ده او که نه رسېدې نو بيا دغه کس صاحب د نصاب نه بلل کېږي.⁽¹⁶⁹⁾

مسئله ۴: مال تجارت هغه مال ته وايي چې د خرڅولو په نيت رانيول شوی وي او تر اوسه پورې يې دغه نيت پاتې وي، که چيرې يې د خرڅولو په نيت نه وي رانيولې يا يې د خرڅولو په نيت خو رانيولې وي خو فعلا د خرڅولو اراده نه لري نو دغه مال ته بيا د تجارت مال نه ويل کېږي.⁽¹⁷⁰⁾

مسئله ۵: د اوسېدلو کور، د اغوستولو جامې، د کور موټر، شخصي اسلحه، د خوراک او څښاک سامان او د کور هغه شيان چې کله ناکله د استعمالولو ضرورت ورته پيدا کېږي، دغه ټول شيان ضرورت اصليه کې داخل دي او دغه په نصاب کې نه شمېرل کېږي.⁽¹⁷¹⁾

مسئله ۶: که يو څوک قرضدار وي او د نصاب مالک هم وي، که د پور په اندازه پيسې د ده د مال څخه د منها کولو وروسته دومره سامان پاتې دی

(169) هنديه: ۱/۱۷۹.

(170) الفقه الاسلامي وادلته: ۲/۷۹۲.

(171) شامي: ۲/۲۶۲..

چې قیمت يې د دو پنځوس نيمې ټولې سپينو زرو په اندازه و يا تر دغه زيات و، نو پر ده سرسايه ورکول واجب دي، که نه پاتي دی نو سرسايه ورکول نه پر واجبيږي. ⁽¹⁷²⁾

مسئله ۷: کومه نېڅه چې د نصاب مالکه وي، هغه به خپله سرسايه پخپله ورکوي، که يې خاوند ورکړي، نو استحسانا کفايت کوي. ⁽¹⁷³⁾

مسئله ۸: پلار به د هغه زوی له طرفه سرسايه نه ورکوي کوم چې صاحب د نصاب وي، که يې ورکړي، نو استحسانا کفايت کوي يعني د زوی د سرسايې پر ځای دريږي. ⁽¹⁷⁴⁾

مسئله ۹: سرسايه لاندې کسانو ته ورکول روا نه ده:

- هغه څوک چې خپله د نصاب خاوند وي که څه هم یتیم وي او يا کونډه وي،
- خپل مور، پلار، نیکه، انا او د دوی آباء و اجداد ته،
- خپل زامنو، لوڼو او د دوی اولادونو ته،

⁽¹⁷²⁾ بدائع الصنائع: ۷۰/۲.

⁽¹⁷³⁾ هندیه: ۱۹۳/۱.

⁽¹⁷⁴⁾ هندیه: ۱۹۳/۱.

- خاوند او میرمن خپل سرسایه یو بل ته نشي ورکولای.

پورته کسانو ته سرسایه ورکول روا نه ده که یې څوک ورکړي هغه به بیرته خپل سرسایه دویم ځل مستحق کسانو ته ورکوي،

له دې ماسوا ټولو قریانو، فقراء او مساکینو ته سرسایه ورکول روا او جایز ده، که یې قریانو کې غریبان وي، هغوی ته ورکول ډیر ثواب لري. (175)

مسئله ۱۰: سرسایه د کوچني اختر د سهار د سپیدو وروسته واجب کیږي، که یو ماشوم د سپیدو تر مخه پیدا شي، یا غریب مالدار شي، یا کافر مسلمان شي، نو پر دوی صدقه الفطر ورکول واجب ده، او که د سپیدو وروسته، یو څوک وفات شي، یا مالدار غریب شي نو پر دوی هم صدقه الفطر ورکول واجب ده، او څوک چې د سهار تر سپیدو تر مخه وفات شي، یا مالدار غریب شي، پر دوی صدقه الفطر ورکول واجب نه ده. (176)

(175) هندیه: ۱۸۸/۱، شامي: ۳۵۱/۲.

(176) هندیه: ۱۹۲/۱.

مسئله ۱۱: مستحب دا ده چې سرسايه د کوچني اختر تر مخه مستحق خلگو ته ورکول شي ترڅو هغوی اختر ته خپل ضروريات پوره کړي او د نورو مسلمانانو سره د اختر په خوشاليو کې ځانونه شريک کړي. (177)

مسئله ۱۲: سرسايه کې به لاندي شيان ورکوي يا به د لاندي شيانو قيمت ورکوي او قيمت ورکول يې افضل دي:

- نصف صاع غنم يعني پاو کم دوه كيلو غنم يا يې قيمت،
- يوه صاع اوربشې يعني درې نيم كيلو يا يې قيمت،
- يوه صاع خورما يعني درې نيم كيلو يا يې قيمت،
- يوه صاع کشمش يعني درې نيم كيلو يا يې قيمت،
- او که يو څوک وريجي، جواړي يا نور حبوبات په سرسايه کې ورکول غواړي، هغوی به د نصف صاع غنمو د قيمت په اندازه دغه حبوبات ورکوي. (178)

(177) هنديده: ۱۹۲/۱.

(178) هنديده: ۱۹۱/۱.

مسئله ۱۳: که یو چا روژې نه وي نیولي او صاحب د نصاب وي هغه باندی هم سرسایه ورکول واجب ده یعنی د سرسایې ورکولو لپاره روژه نه ده شرط.
(179)

تمت بعون الله

الحمد لله! د حنفي فقهي مطابق د روژې مهمې مسئلې په نامه رساله پای ته ورسېدل، الله تعالی دی قبول او مقبول وگرځوي، الله تعالی دی د ټولو مسلمانانو لپاره د فایدې وړ وگرځوي، د ټولو لوستونکو څخه د دعا په هیله!

مفتي سید عمر آغا عفی الله عنه

۱۴۴۷/۹/۶ هـ ق

۱۴۰۴/۱۲/۴ هـ ش

۲۳ فروري ۲۰۲۶ء

ورځ: دو شنبه، د شپې ۱۱:۵۷ بجې، فراه ولايت - افغانستان

د مؤلف په لړه

مفتي سيد عمر آغا د اسلامي علومو يو ژور او متعهد عالم دی، چې د افتاء او قضاء په برخه کې يې لوړې زده کړې بشپړې کړي دي. هغه د قرآن کریم حافظ دی او په عربي، دري، پښتو او انگليسي ژبو خبرې او ليکل په مهارت سره ترسره کوي.

له ډېرو کلونو راهيسې، نوموړی د دارالافتاء الاحناف آنلاین دارالافتاء سره همکار دی، چې په کې د محترم مفتي عصمت الله عاصم په شمول يو بشپړ ټيم د امت مسلمه د ديني او شرعي پوښتنو، ځوابونه د حنفي فقه په رڼا کې وړاندې کوي.

مفتي سيد عمر آغا خپلې علمي زده کړې په څو مشهورو مدارسو کې ترسره کړې دي، لکه:

- الجامعة الاسلامية،
- الجامعة مفتاح العلوم،
- الجامعة انوار العلوم الصديقية،
- الجامعة فاروقية - کراچي،
- الجامعة سيدنا ابراهيم النخعي رحمته الله.

همدارنگه، محترم مفتي سيد عمر آغا د شيخ الحديث و القرآن مولانا سيد حبيب الله الحسني رحمته الله له ځانگړو شاگردانو څخه دی، چې د دې مبارک استاد علمي لارښود يې د شخصيت او فقهې ژوروالی نور هم لوړ کړی دی، الله تعالی دي د شيخ صاحب

قبر د نور څخه ور ډک کړي، او اولادونه ته دې الله تعالى په دنيا او آخرت کې کاميابي ور نصيب کړي. آمين

ښاغلی مفتي صاحب د سيدنا امام حسين (عليه السلام) د اولاد څخه دی، د هغه د خاندان مبارکه سلسله په لاندې ډول ده:

مفتي سيد عمر آغا ابن نقيب احمد آغا ابن سيد محب الله آغا (ملنگ آغا) ابن سيد خير الدين آغا (خلوتي آغا) ابن سيد محمد يار آتش نفس ابن محمد آمين ابن خالقداد ابن عبدالرحيم ابن ملي صاحب ابن ميران شاه ابن مفسر القرآن مولانا محمد يعقوب چرخي ابن عثمان چرخي ابن محمود چرخي ابن سيد محمد ابن سيد هني ابن شيخ سيد محمد (حمزه) گيسودراز بابا ابن سيد غفار ابن سيد عمر ابن جعفر قائم قايين ابن محمد سيد رجال ابن اسماعيل ابن امام جعفر صادق ابن امام باقر ابن علي زين العالدين ابن حضرت حسين ابن حضرت علي (عليه السلام) رضي الله عنهم ورضوا عنه. (180)

(180) لاندې کتابونو کې د مولف د سلسله نسب په هکله معلومات موجود دي:

آئين اکبري، تاريخ فرشته، مخزن الافغاني، تاريخ افغاني، صولت افغاني، تاريخ خورشيد جهان، حيات افغاني، تاريخ افغانه، المعالي شرح آمالي، خزينة الاسرار، بياض سادات، تذکره سادات سلسله الذهب، بحر الانوار، حضرت القدس، History of the Afghan 1828 P1 او مشواني ابن سيد گيسودراز.